

## وفاقی محتسب سیکرٹریٹ، ہیڈ آفس، اسلام آباد

### Press Release

وفاقی محتسب کی معائنہ ٹیم کا پولی کلینک ہسپتال کا دورہ

مریضوں کی شکایات اور ڈاکٹروں کی مشکلات سنیں

ٹیم اپنی رپورٹ عملدرآمد کے لئے جلد وفاقی محتسب کو پیش کرے گی

اسلام آباد ( ) وفاقی محتسب اعجاز احمد قریشی نے عوام الناس کی طرف سے سرکاری ہسپتالوں میں غیر معمولی رش، ادویات کی عدم دستیابی اور میڈیکل بلوں کی تصدیق میں تاخیر کے بارے میں شکایات پر نوٹس لیتے ہوئے اپنے سینئر ایڈوائزرزوں پر مشتمل ایک معائنہ ٹیم پولی کلینک ہسپتال کے دورے پر بھیجی۔ ٹیم نے مریضوں کی شکایات سن کر ان کے ازالے کے لئے فوری طور پر ہسپتال کی انتظامیہ کو احکامات جاری کئے۔ ٹیم نے ہسپتال کی انتظامیہ سے بھی تفصیلی میٹنگ کی اور ڈاکٹروں کی مشکلات کا جائزہ لیا۔ ٹیم مختصر اور طویل دورانیے کی اصلاحات پر مشتمل اپنی سفارشات کی رپورٹ جلد وفاقی محتسب کو پیش کرے گی جس پر عملدرآمد کو یقینی بنایا جائے گا تا کہ آنے والے دنوں میں عوام الناس کو بروقت اور بہتر طبی سہولیات میسر آسکیں۔ تفصیلات کے مطابق وفاقی محتسب اعجاز احمد قریشی کی ہدایت پر سینئر ایڈوائزر احمد فاروق کی سربراہی میں قائم کردہ معائنہ ٹیم نے گزشتہ روز پولی کلینک ہسپتال کا دورہ کیا جس میں وفاقی محتسب کے کنسلٹنٹ عملدرآمد پرویز حلیم اور دیگر افسران شامل تھے۔ ٹیم نے مریضوں کی شکایات سنیں جن میں ہسپتال میں غیر معمولی رش، ڈاکٹروں کی تاخیر سے آمد، ادویات بروقت نہ ملنے، ڈاکٹروں کی تجویز کردہ مقدار سے کم ادویات دینے، میڈیکل بلوں کی تصدیق میں غیر معمولی تاخیر، ہسپتال کے باہر سے لیبارٹری ٹیسٹ کروانے سمیت ہر نوع شکایات شامل تھیں۔ ٹیم نے ایمر جنسی، اوپی ڈی، لیبارٹری، اسٹور اور کچن سمیت مختلف شعبہ جات کا بھی دورہ کیا اور کچن سمیت ہسپتال میں صفائی کے بارے میں فوری ہدایات دیں۔